

# ፩ ሰንበት ዘፍልሰታ

፫ ነሐሴ 2007 ዓ.ም. (8/10/2015 ዓ.ም)

ተጋብሎ በቅጽበት ለግንዘተ እሙ ቅድስት ብፁዓን ሓዋርያት ቦኡ ኃቤሃ በሰላም አምጡ ኪያሃ በስብሐት ገነዙ ሥጋሃ (ዚቅ ዘፍልሰታ)።

**መዝሙር፡** ዮም ንወድሳ ለማርያም...

**ንባባት፡** ኤፈ. 4:17-24፤ 1ጴጥ 1:6-12፤ ግ.ሐ. 1:12-15፤ ዮሐ 6:24-35



**ምስባክ፡** እምነ ጽዮን ይብል ሰብእ ወብእሲ ተወልደ በውስቴታ፤ ወውእቱ ልዑል ማረራ” “አሕዛብ አብእ ስለ ዝተወልዱ አደና ጽዮን ይብልዎ፤ እቲ ልዑል ኸጽንዓ እዩ” መዝ. 87:5።  
**መዝሙር፡** በቲ ካብእ ዝተወልደ መንክር ግርማ ኅይለ ልዑል ዘጽልላ ኅይታ ሰንበት አቦ ምሕረት ዝኾነ ሎሚ ንማርያም ንወድሳ አብ ማሕጸና ጸሮቶ። ንሱ ቀደሳ ዘገርም ኃይሊ ልዑል አጽለላ ብሓቂ መላእኽቲ ዓጀብዎ።

ካብ 1-16 ነሐሴ ዘሎ ጊዜ ብፍሉይ ንዝኸሪ ፍልሰታ ለማርያም ብጸሎትን ምህልላን ጸምን ነሕልፎ እዋን እዩ። ጸመ ፍልሰታ ወይ ጸመ አርድእት እውን ይብሃል እዩ። ምእንቲ ክብሪ ማርያም ብጸምን ብምህልላን ናብ ብዓል ፍልሰታ ንምስንዳው እንገብሮ ክልተ ሳብዕቲ እዩ። ድንግል ማርያም ከም ወዳ ብሥግኦ እውን ካብ ሙታን ከም ዝተንስኤት እሞ ብመላእኽቲ ተዓጂባ ናብ ሰማይ ከም ዝፈለሰት ዘኪርና ነብዕሎ።

ተራ ማርያም አብ ድሕነት ፍጡር ወዲ አዳም ክሳብ ክንደይ ዓቢ ቦታ ከምዘለዎ ክንገልጽ ኢልና በብእዋኑ ዝተፈላለዩ ብዓላት ማርያም ነኸብር። ፍልሰታ ሓደ ካብቲ ብዙሕ ፍሉይ ዝገብሮ አምላኽ አደ ወዱ ክትከውን ዝሓረያ ምድራዊ ሕይወታ ምስ ወድአት ብኸብሪ ብሥግኦን ብነፍሳን አብ ክብሪ ዝፋኑ ከም ዘእተዋ ዝሕብር እዩ።

ብናይ ማርያም እሽታ ክርስቶስ ከማና ኮይኑ አድጊኑና። አብ ናይ ሎሚ ሰንበት ንባባትና ከም እንርእዮ ሓደ ካብቲ ፍሉይ ህያባት ክርስቶስ ዝሃበና ሥጋኡን ደሙን እዩ። ሰብአዊ ባህሪ ኩሉ ካብ ማርያም ወሲድዎ ክርስቶስ ምድራዊ አቦ የብሉን ብመንፈስ ቅዱስ ካብ ማርያም ተወሊዱ ስለዚ ንክርስቶስ ሓደ ካብቲ ካባና ፍሉይ ዝገብሮ ከማና ብሰብአዊ ዘርኢ አይተጸንሰን ብስራሕ መንፈስ ቅዱስ አብ ክርሲ ማርያም ሓዲሩ ተጸኒሱ ተወሊዱ ማርያም እምብኣር ኩሉ ናታ ዝኾነ ሂባቶ። ኩልና ንወለድና ንመስል ሰባት ብመልክዕና የለልዩና ወዲ እጌለ/እገሊት እናበሉ የለልዩና ኢየሱስ መልክዑ ንማርያም እዩ ዝመስል በዚ ይኸውን ደቂ ናዝሬት እዚስ እንፈልጦ ዘይኮነን አዲኡ ማርያም እንድያ እናበሉ ዘለልይዎ ዝነበሩ። ንኢየሱስ ዝርእ ንማርያም ይርኢ።

አብ ናይ ሎሚ ወንጌል ኢየሱስ “ናይ ሕይወት እንጌራ አነ እየ እቲ ናባይ ዝመጽእ አይኪጠምን፤ እቲ ብአይ ዝአምን ድማ ኮቶ አይኪጸምእን እዩ” (ዮሐ 6:35) ዝብል ነንብብ። ሰብ ሕይወት ክህልዎ ካብቲ ኢየሱስ ዝህቦ መግቢ ክምገብ አለዎ። “ሥጋይ ዝበልዕ ደመይ ዝሰቲ አባይ ይነብር አነ ኸአ አብኡ እነብር” ይብለና። እዚ ነቲ አብ መአዲ ቅዱስ ቁርባን እንሳቶፎ እዩ ዝነገር። አብ መአዲ ቅዱሴ ብምሉእ ሥጋን ደምን ክርስቶስ ንካፈል ምስኡ ምሉእ ሓድነት ረኺብና ብኹሉ

ንግግብ ምክንያቱ አምላክ ብርእሱ ምሳና ስለ ዘሎ። አብ አምላክ ሓድነት ክህልወና እንከሎ ጥራሕ እዩ ሕይወትና ዕግበትን ቅሳነትን ተስፋን ዝረክብ። አምላክ ምስኡ ዘሎ ሕይወት ዝጸገመ እንተ ጸገመ ተስፋይ አይቆርጽን እዩ ኩኖ ጸበባን ውርደትን ዘሎ ብርሃን ሰላም ርእዩ ስለ ዝኸኸል ነቲ ጊዝያዊ ጸበባ ይጸሮ ይቅበሎ።

ሕይወት ማርያም ብምልኡ ናይ እዚ አብነት እዩ። ንሳ ኩሉ ዝኸውን ብአምላክ ዝተባህላ ምስ ሰምዐት አሚና ተቐቢላቶ። እምነት መበገሲ ናይ ኩሉ ጉዕዞ ርክብና ምስ አምላክ እያ፣ እምነት ዘይብሉ ርክብ አብ ባዶ እዩ ዝነብር። ማርያም ከስ ሕይወታ ምሉእ ምስ ምሉእ እምነት እያ ተጓዲዛ። መከራ አብ ምጽናስ ወዳ እዩ ጀሚርዋ፣ ዮሴፍ ክፈትሓ ወሲኑ ግን ነገሩ ብመልአኽ ምስ ተነግሮ አሚኑ ተቐቢላዎ፣ ነፍሰ ጸር ኮይና እትሓርሰሉ ቦታ አይረኽበትን ወዮ ወዲ አምላክ ኩሉ ዝኸኸል ዝውለደሉ ቦታ ስኢኑ፣ ወዳ ምስ ወለደት ገዛእ ሃገር ክቐትሎ ስለ ዝደለ ንስደት ንዓዲ ጓና እሞ ዕሽል ወዳ ሒዛ ሃዲማ፣ አብ ስብከቱ ዝጀመረሉ ኩሎም ከዋርድዎ ገለ ጋኔን ሒዝዎ ክብልዎ ገለ ኸአ ኃጢአተኛ ክብልዎ ትሰምዕን ትርእን ነራ፣ አብ መወዳእታ አብ መስቀል ጨካን ሞት ከመውት እንከሎ አብ ጎኑ ደው ኢላ ናይ ወላዲት ንብዓት እናበኸት አሰንያቶ ነዚ ኹሉ ብእምነት ስለ ዝተጓዕዘት ክትሓልፎ ክኢላ።

ማርያም ኢየሱስ ወዳ መድኃኔ ዓለም ምዃኑ ስለ ዝአመነት ንዝወረደ ፈተና መከራ ስደት ሞት ተቐቢላቶ። ኩሉ ብመንጽር ወዳ ርእያ ስለ ዝኸኸለት ክትቅበሎ አይ ከበዳን። ንሳ ምስ ወዳ ሓድነት መንፈስን ድለትን ነርዋ። ሕይወታ ብምልኡ ናቱ ስለ ዝገበረቶ ምስኡ ፍሉይ ርክብ አለዋ። ናይ ማርያም ርክብ ምስ ኢየሱስ ብፍላይ ከአ አብ ቅዱስ ቍርባን ክንርእዮ ከሎና አብ ክልተ መሰረታውያን ነገራት ዝተመሰረተ እዩ።

- ፩ያ ቀጻልነት ምስጢረ ሥጋዌ፣ ከምቲ ወንጌላዊ ዮሐንስ ዝብሎ “አብ መንጎ ቃልን ሥጋን ክፈላስ ዘይክአል ርክብ ተፈጢሩ” (ዮሐ 1:14)፣ እዚ ሥጋ እዚ ኸአ ንዓለም ሕይወት ዝህብ እዩ (ዮሐ 6:51)። አብ ምስጢረ ሥጋዌ መሰረት ገርና ድንግል ማርያም ካብአ ቃል ሥጋ ዝለበሰ ብግድነት ምስ ቅዱስ ቍርባን ዘራኽብ አልአ። ቅ. አጎስጢኖስ ነዚ ክገልጽ እንከሎ “ካብ ሥጋ ማርያም ሥጋ ለቢሱ፣ በዚ ሥጋ አቢሉ አብዚ ምድራዊ ሕይወት ይነቀሳቐስ ነሩ፣ ደቂ ድኅነት ምዃና ክነረጋግጽ ካብ ሥጋኡን ደሙን ክንበልዕን ክንሰትን ነጊሩና፣ እንተ ኾነ ካብዚ ሥጋ ዝበልዕ ግድነት አቐዲሙ ከመስግንን ክውድስን አለዎ፣ንኡ እና አመስገና ክንጎጥእ አይንኸኸልን ኢና፣ እንተ ዘየመስገና ወይ አኽበርና ግን ንጎጥእ።
- ፪ይ መሰረታዊ ነገር ቅዱስ ቍርባን ስዋጢ ቅዳሴ) ዝኸሪ ሞት ክርስቶስን ነቲ አብ ቍርባን ዝኾነን እዩ፣ ዮሐንስ ከም ዝብሎ ማርያም አብ ትሕቲ መስቀል ኢየሱስ ነራ። አብዚ እንርእዮ ማርያም አብ መስዋዕቲ ክርስቶስ ንሰማያዊ አብኡ ብምስታፋ ንሳ እውን አብ ሰማያዊ አቦ ንርእሳ ከም መስዋዕቲ ተቐርብ ነራ። ድንግል ማርያም ከስ ብግድን አብቲ ምስጢር ቅዱስ ቍርባን ከም ምስጢር መራኽቢ ነራ እያ። ስለዚ ማርያም አብ ምስጢረ ሥጋዌ ካልአይ አካል ቅድስት ስላሴ ብምስታፋን ከምኡ አብ ቍርባን ዝዓረገ መስዋዕቲ ብምስታፋን ብፍሉይ መገዲ አብ ቅዱስ ቍርባን ፍሉይ ርክብ አልአ።

ብዙሓት ቅዱሳን አበው ቤተ ክርስትያን ንምስጢረ ሥጋዌ ምስ ምስጢረ ቅዱስ ቍርባን ዘለዎ ምትእስሳር አብ ትምህርቶም የዘውትርዎ። ቅዱስ ጴጥሮስ ክርስቶሎጎስ ዝተባህለ ከምዚ ይብል “እንገራ አብ ከርሲ ድንግል ዝተዘርአ፣አብ ሥጋ በኹሎ፣ አብ ሕማማቱ ተሓደዩ፣ አብ መቓብር ተጋጊሩ አብ ቤተ ክርስትያን መጺኡ አብ መንበረ ታቦት ተቐሚጡ ዕለት ዕለት ንምእመናን

ሰማያዊ መግቢ ኮይኑ።” ኣብ መጽሓፍ ቅዱስ ኣብ ኣኹቲተ ቊርባን ጎስዓ ልብዩ ‘ኣድንግል መፍረይት ለእንተ ይትበላዕ ወመንቅዕት ለእንተ ይሰተይ። ኦኅብስት እንተ እምኔኪ ለእለ ይበልዑ በአሚን ሕይወት ውእቱ ወመድኃኒት ውእቱ. . . . ኦ ጽዋዕ እንተ ምኔኪ ለእለ ይሰትዩ በአሚን ዘያጎሥዕ ጥበበ ወይሁብ ሕይወተ” እናበለ ናይ ማርያምን ቅዱስ ቊርባንን ምቅርራብ ይገልጽ።

ቤተ ክርስትያንን ቅዱስ ቊርባንን ክልተ ክፈላለዩ ዘይክእሉ እዮም፤ ልክዕ ከምኡ ኸአ ማርያምን ቅዱስ ቊርባንን። በዚ ምኽንያት እዩ ኣብ ጊዜ ቅዱስ ኣብ ምስርቕ ይኹን ኣብ ምዕራብ ማርያም እትዝከር። ወላ እኳ ኣብ ወንጌላውያን ብዛዕባ ማርያም ኣብ ጸሎተ ሓሙስ ምንባርን ዘይምንባራን ኣይጥቀሱ እምበር ኣብ ድሕሪ ዕርገት ዘሎ እዋናት ምስቶም ሓዋርያት ኮይና ኣብ ምቕራስ እንገራ ትሳተፍ ከምዝነበረት ከምኡ ኣብ ጸሎታ ምስኦም ትጽሊ ከምዝነበረት ኣብ (ግ.ሓ. 1: 14፤ 2: 42) ንርኢ። ማርያምከስ ኣብ ምሉእ ሕይወታ ፍሉይ ርክብ ምስ ቅዱስ ቊርባን ዘልኦ እዩ። ወላ ቅድሚ ቅዱስ ቊርባን ምስርዑ ንሳ ነቲ ኣብ ቅዱስ ቊርባን ዘሎ እምነት ትነብር ነራ ምኽንያቱ ንጽሕ ማህጻና ንሥጋዌ ቃል ኣምላኽ ኣወፊያ እዩ። ኣብ መስዋቲ ቅዱስ ንሕማማትን ትንሣኤን ክንዝክር ከሎና መቐጸልታ ናይ ትስብእቱ እዩ።

ገብርኤል መልኣኽ ከበስራ እንከሎ ማርያም ንወዲ ኣምላኽ ጸኒሳ ብኣካል ሥግኡን ደሙን ጸኒሳ እዚ ኣቐዲሙ ነቲ ነፍስወከፍ ኣማናይ ሥጋኡን ደሙን ዝቐበሎ እዩ ዝሕብር። ከምቲ ማርያም ንወዲ ኣምላኽ ክትጸንስ ሕራይ ዝበለት ሥጋን ደምን ዝቐበል ከኣ ኣሜን እናበለ ይቐበል። ማርያም ቃል ኣብ ከርሣ ምስ ኃደረ ታቦቱ ኮይና ንሕና ንቅዱስ ቊርባን ክንቅበል ከሎና ታቦቱ ንኸውን።

ሓደ ካልእ ኣብ ወንጌል ዮሐንስ (2:5) ኣብ መርዓ ቃና ዘገሊላ ኣብ ዝተገብረ ተኣምራት ማርያም ነቶም ጠዓጣቕ ዝበለኩም ግበሩ ትብሎም እዚ ምስቲ ኣብ ጸሎተ ሓሙስ ነርድእቱ “እዚ ንዝኸረይ ግበርዎ ዝብል” ይመሳሰል።

ኣብ ጎቦ ቀራንዮ ክስዋእ እንከሎ ኣብ ጎኑ ደው ኢላ ዝነበረት ኣብ ኹሉ ንዝክሩ ዝግበር መስዋዕቲ ምስኡ ደው ኢላ ንመስዋዕቲ ቤተ ክርስትያን ተዕርግ። ኣብ መስዋጢ እንከሎ እዩ እዚኣ ኣደኹም ኢሉ ዝሃበና ስለዚ ኣብ መስዋቲ ቅዱስ ክንእከብ እንከሎና ማርያም ምሳና ኣላ።

ኣብዚ እዋን ኣብ ምህልላን ጸሎትን ጾምን እንከሎና እምብኣር ንማርያም ኣደና ብኹሉ ደቃ ክንከውን “ንሱ ዝበለኹ ግበሩ” ክትበልና እንከላ ንድላይ ወዳ ክንገብር ብፍላይ ኣብ መኣዲ ቅዱስ ቊርባን ክንእከብ ከሎና ልብና ኣንጺሕና ታቦቱ ማኅደሩ ክንከውን እሞ ክንቅደስ። ነፍሲ ወከፍና እንተ ተቐደሰ ዓለምና ሰላም ፍቕሪ ክወርዶ እዩ እሞ “ሰኣሊ ለነ ማርያም ኃበ ፍቕር ወልድኪ መድኃኔ ዓለም” ንበላ።

ኣባ ንጉሠ ፍሥሓ